

**ዕጩት ህዝባዊ ሰሚናር
አምባሳደር ዓንድብርሃን ወልደጊዮርጊስ
አብ ፍራንክፉርት**

ብኣጋጣሚ መበል 56 ዓመት ዝክረ-ዓመት ምጅማር ብረታዊ ቃልሲ ሃገራዊ ሓርነት ህዝቢ ኤርትራን መበል 16 ዝክረ-ዓመት ቀይዲ ላዕለዎት ሰብ-መዚ-ነበር መንግስትን ግንባርን፣ አብ ከተማ ፍራንክፉርት፡ ብሰንበት 10 መስከረም 2017፡ ህዝባዊ ሰሚናር ብምግባር፡ ዓሚቕ ናይ ዘተ መደብ ተኻይዱ።

አብቲ ዚተኻየደ ሰፊሕ ህዝባዊ ሰሚናር፡ አምባሳደር ዓንድብርሃን ወልደጊዮርጊስ፡ አባል ቦርድ መድረኽ ሃገራዊ ዘተ፡ ፕረዚደንት ኤሪመድረኽን www.eri-platform.org ደራሲ መጽሓፍ „ኤርትራ አብ ቃራና መንገዲ፡- ታሪኽ ዓወት፡ ጥልመትን ተስፋን“፡ አገዳሲ መግለጺ አቕሪቡ።

አብ አገደስቲ ዕማማት መሰጋገሪ መድረኽን ተራ ፕሮ-ደሞክራሲያዊ ተቃውሞን አብ ኤርትራን አብ ዝቐረበ መደረ አዝዮም ብርኩታት ዝኾኑ ግዱሳት ኤርትራውያን ተሳቲፎም። ሓያሎ መድረኻውያን ሕቶታትን ርእይቶታትን ቀሪቦምን ብዕምቄት ተዘትዩሎምን። ውልቀ-ምልካዊ ስርዓት ኢሳያስ ተዳኺሙ አብ ኣጋ ዕርቦት ዕምሪ ስልጣኑ ከም ዚርከብ ዚሕብሩ ምልክታት ይርአዩ ኣለዉ። ውጺኢት ናይ 26 ዓመት ግጥይ ፖሊሲታቱን ዝሩግ ተግባራቱን ፍጹም ፍሽለት ኣስዲቡ፣ ሃገርና ኤርትራ ሎሚ አብ ሓደጋ ብርሰት ኣትያ፡ ህዝቢ ኤርትራ አብ መሪር ስቓይን ሓሳራ-መከራን ይርከብ።

ኤርትራ፡ ድሕሪ ምእላይ ናይቲ ኣረገት ስርዓት፡ ነቲ ከጋጥም ዝኸእል ሓደጋታት ብውሕልነት ኣልያ፡ ብሕግን ደሞክራሲን እትምራሕ፣ ስላም፡ ፍትሒን ቅሳነትን ዚዓሰላ ሃገር መታን ኪትኩነልና፡ ካብ ሕጂ ጀሚርና እንቐምጦም እምነ-መሰረታት ኣገዳሲ ተራ ከም ዚህሉዎም፡ ኣገንዚቡ።

አብቲ ቃልሲ ንለውጢ ኩነ አብቲ ስዲቡ ዚኸሰት መስርሕ ምስግጋር ናብ ደሞክራሲያዊ መንግስቲ፡ ኩለን ምእንቲ ፍትሒን ደሞክራሲን ዚቃለሳ ሓይሊታት፡ ፍልልያተን ብልዝብ ወጊንን፡ ለውጢ ንምቅልጣፍን

ብቅዋም እትምራሕ ሃገር ንምውሓስን፡ ብሓባር ኪሰርሓ ተላብዩ።



አብቲ ኣጋጣሚ፡ አምባሳደር ዓንድብርሃን ንኹሉ'ቲ ምእንቲ ሃገራዊ ጥርናፊ ዚተኻየደ ጸዕሪታት ኣመጡ። ብተወሳኺ፡ ስለምንታይ እቲ አብ ናይሮቢ ዚተበገሰ ሃገራዊ ኣማኻሪ ዋዕላ፡ አብቲ ዚተመደበሉ እዋን ኪካየድ ከም ዘይከኣለ፡ ነቲ ዘጋጠመ ጸገማት ብዝርዝር ገለጹ። ይኹን'ምበር፡ አብዚ ቐረባ እዋን፡ ማለት አብ ውሽጢ እዚ ዓመት እዚ፡ ሰፊሕ ዘተ ብምክያድ፡ አብ ሓደ ሓባራዊ ራእይን ናይ ሓባር ዕላማን ንምብጻሕ ዚሓለነ ሰፊሕ ዋዕላ ብምውዳብ፡ ንኹለን ፖለቲካዊ ውድባትን በርጌላዊ ማሕበራትን፡ ብዘይ ሌላን ጉሌላን፡ ንምስታፍ፡ ዕድመታት ድሮ ተሰዲዱ ከምዘሎ፡ ሓቢሩ።

አብቲ ኣጋጣሚ፡ ብቲ አብቲ መደብ ኣኼባ ዚተኻፈለ አባል ናይታ አብ ናይሮቢ ዚቐመት ኣድሆክ-ኮንታክት ግሩፕን፣ አባል መሪሕነት ሰሊፊ ህዝቢ ደሞክራሲ ኤርትራን ዚኹነ፡ ገዲም ተጋዳላይ፡ ኣቶ ተስፋይ ደጊጋ፡ ብዛዕባ'ቲ ዚተኻየደ መስርሕ ዘተን ድሕሪኡ ዚሰዓበ ጸዕሪታትን፡ ኣገዳሲ መብርሂ አቕሪቡ።

እቲ ብብዝሒን ዝንቐን ተሳተፍቱ ኩነ ትሕዝቶኡ ፍልይ ዚበለ ህዝባዊ ሰሚናር ብለበዋታትን ዝክረ-ሰማእታትን ተዛዚሙ።

ያቐብ ኣብርሃም
ፍራንክፉርት ዕለት 10.09.2017